

నగదురహిత లావాదేవీలపై చర్చాగోష్టి



చర్చా గోష్టిలో ప్రసంగిస్తున్న కాప్రేడ్ జె. కిషోర్బాబు

వెంకటగిరి, 15-12-2016 :

పెద్దనోట్ల రద్దు నేపథ్యంలో 'నోట్ల రద్దు - సామాన్యుల కష్టాలు-దోపిడీవర్గాలకు రాయితీలు' అనే అంశంపై 2016 డిసెంబర్ 15న వెంకటగిరి, ఆర్విఎం ఉన్నత పాఠశాలలో రైతుకూలీసంఘం(ఆం.ప్ర.), ప్రజాతంత్ర చేనేత కార్మికసంఘం సంయుక్తంగా చర్చాగోష్టిని నిర్వహించాయి.

రైతుకూలీసంఘం(ఆం.ప్ర.) జిల్లా సహాయ కార్యదర్శి కా॥ వి.వి. రమణయ్య, ప్రజాతంత్ర చేనేత కార్మికసంఘం ఏరియా అధ్యక్షులు సిహెచ్ చినఓబయ్య ఈ చర్చాగోష్టికి అధ్యక్షవర్గంగా వ్యవహరించారు.

సిపిఐ(ఎం-ఎల్) రాష్ట్ర నాయకులు కా॥ జె. కిషోర్బాబు ఈ గోష్టిలో మాట్లాడుతూ నోట్లరద్దు వెనకాల నల్లధనం వెలికితీత, అవినీతిని నిర్మూలించడం, తీవ్రవాదాన్ని అరికట్టడం అన్న మాటలను వాడుకొని మోడీ నగదురహిత లావాదేవీలు అన్న తమ అసలు ఉద్దేశాన్ని బయటపెట్టుకోవాల్సి వచ్చిందని, ఈ నగదురహిత లావాదేవీలు ప్రజల డబ్బుని బహుళజాతి కంపెనీలకు, కార్పొరేట్‌వర్గాలకు కట్టబెట్టడానికేనన్నారు. చిల్లరవ్యాపారాన్ని చిదిమేసి వాల్‌మార్ట్, రిలయన్స్ కంపెనీల షాపింగ్ మాల్స్‌వైపు జనాన్ని బలవంతంగా తరమడమేనన్నారు. ఆన్‌లైన్ వ్యాపారాన్ని నిర్వహిస్తున్న పేటెయం, అమేజాన్, ఫ్లిప్‌కార్డ్, శాప్‌డీల్ వంటి కంపెనీలకు, సెల్‌ఫోన్ కంపెనీలకు, నెట్‌వర్క్‌లు కలిగిన కంపెనీలకు లాభాలు సమకూర్చడమే దీని వెనకాల కుట్రని తెలిపారు. బడాబాబులు బ్యాంకులకు ఎగగొట్టిన లక్షల కోట్ల లోటును పూడ్చడానికే ప్రజల డబ్బును బ్యాంకుల్లో జమచేయించారని తిరిగి కార్పొరేట్‌వర్గాలకు పెట్టుబడులు సమకూర్చడానికే మన నగదు తీసుకోడానికి ఆంక్షలు విధించారని నల్లకుబేరులను బిలియనీర్ల స్థాయికి చేర్చడమే మోడీ ఉద్దేశమని చర్చించారు.

ఈ చర్చాగోష్టిలో రైతుకూలీసంఘం(ఆం.ప్ర.) జిల్లా కార్యదర్శి కా॥ జె. సునీత, ఇతర ప్రజాతంత్రవాదులు చర్చల్లో పాల్గొన్నారు.

○○○○○